

**Μηναῖον - ΤΗ Α' ΑΥΓΟΥΣΤΟΥ**

Ἡ Πρόοδος τοῦ τιμίου Σταυροῦ·  
καὶ Μνήμη τῶν Ἀγίων ἑπτὰ Μαρτύρων  
τῶν Μακκαβαίων καὶ τοῦ διδασκάλου  
αὐτῶν Ἐλεαζάρου καὶ τῆς μητρὸς αὐτῶν  
Σολομονῆς.

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**

**Στίχ. α'.** Ἐσημειώθη ἐφ' ἡμᾶς τὸ φῶς τοῦ  
προσώπου σου, Κύριε.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Ἐδωκας τοῖς φοβουμένοις σε  
σημείωσιν τοῦ φυγεῖν ἀπὸ προσώπου τόξου.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ἀνέβης εἰς ὕψος, ἠχμαλώτευσας  
αἰχμαλωσίαν, ἔλαβες δόματα ἐν ἀνθρώποις.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. δ'.** Ἐδωκας κληρονομίαν τοῖς  
φοβουμένοις τὸ ὄνομά σου, Κύριε.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα· καὶ νῦν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** Εἶδον πάντα τὰ πέρατα τῆς  
γῆς τὸ σωτήριον τοῦ Θεοῦ ἡμῶν.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. β'.** Εἰσελευσόμεθα εἰς τὰ  
σκηνώματα αὐτοῦ, προσκυνήσομεν εἰς τὸν  
τόπον, οὗ ἔστησαν οἱ πόδες αὐτοῦ.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. γ'.** Ὁ δὲ Θεὸς βασιλεὺς ἡμῶν πρὸ  
αἰώνων, εἰργάσατο σωτηρίαν ἐν μέσῳ τῆς  
γῆς.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

**Στίχ. δ'.** Σχολάσατε καὶ γινώτε ὅτι ἐγώ  
εἰμι ὁ Θεός· ὑψωθήσομαι ἐν τοῖς ἔθνεσιν,  
ὑψωθήσομαι ἐν τῇ γῇ.

Σῶσον ἡμᾶς Υἱὲ Θεοῦ, ὁ σαρκὶ  
σταυρωθεὶς, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἀγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἀγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἰς ὧν τῆς Ἀγίας Τριάδος, συνδοξαζόμενος  
τῷ Πατρὶ καὶ τῷ Ἀγίῳ Πνεύματι, σῶσον  
ἡμᾶς.

**Ἀντίφωνον Γ'. Ἦχος α'.**

**Στίχ. α'.** Ὑψοῦτε Κύριον τὸν Θεὸν ἡμῶν  
καὶ προσκυνεῖτε τῷ ὑποποδίῳ τῶν ποδῶν  
αὐτοῦ.

**Στίχ. β'.** Σῶσον, ὁ Θεός, τὸν λαόν σου καὶ  
εὐλόγησον τὴν κληρονομίαν σου.

**Στίχ. γ'.** Καὶ ποιμανὸν αὐτοὺς καὶ ἔπαρον  
αὐτοὺς ἕως τοῦ αἰῶνος.

**Ἀπολυτίκιον τῆς Ἑορτῆς.**

**Ἦχος α'.**

Σῶσον, Κύριε, τὸν λαόν σου καὶ  
εὐλόγησον τὴν κληρονομίαν σου, νίκας τοῖς  
βασιλεῦσι κατὰ βαρβάρων δωρούμενος,  
καὶ τὸ σὸν φυλάττων διὰ τοῦ Σταυροῦ σου  
πολίτευμα.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος πλ. δ'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν τοῦ Σταυροῦ.**

**Ὠδὴ γ'. Ἦχος πλ. δ'. Ὁ  
στερεώσας κατ' ἀρχάς.**

*Τοῦ Μηναίου ---*

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Σταυρὸς ἀπάντων τῶν καλῶν,  
παρεκτικὸς καθορᾶται, προσκυνούμενος,  
καὶ πᾶσα ἡ κτίσις, ἐορτάζει ἐν χαρᾷ,  
φωτιζομένη χάριτι, τοῦ ἐν αὐτῷ βουλήσει,  
ἀνυψωθέντος Θεοῦ ἡμῶν.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὄψονται.

Καταυγαζόμενοι φωτί, τῶν τοῦ  
Σταυροῦ λαμπηδόνων, ὀλικῶς οἱ ἐν  
αὐτῷ πεποιθότες, σκοτασμὸν ἁμαρτιῶν,  
ἐκφύγωμεν καὶ κράξωμεν, ὁ φωτισμὸς τῶν  
ὅλων, εὐσπλαγχνε Κύριε, δόξα σοι.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ὑμνολογοῦμέν σε Σταυρέ, καὶ  
προσπτυσσόμεθα πίστει, ἐξαιτούμενοι  
τὴν σὴν δυναστείαν. Ἐξελοῦ ἡμᾶς ἐχθροῦ,  
παγίδων καὶ κυβέρνησον, πρὸς ὄρμον ἡμᾶς  
πάντας, τῆς σωτηρίας ὑμνοῦντάς σε.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

**Θεοτοκίον.**

Νενεκρωμένην τὴν ζωὴν, ἐπὶ Σταυροῦ  
θεωροῦσα, καὶ μὴ φέρουσα τῶν σπλάγχνων  
τὸν πόνον, ἐδονεῖτο ἡ σεμνή, Παρθένος  
ἀνακράζουσα· Οἶμοι! Υἱέ μου τί σοι, δῆμος  
ἀνόμων πεποίηκεν;

**Κανὼν τῶν Ἀγίων.**

*Τοῦ Μηναίου ---*

**Ὠδὴ ς'. Ἦχος α'. Τὸν Προφήτην Ἰωνᾶν.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Ἡ σοφία τοῦ Θεοῦ, ὠκοδόμησε ναόν, καὶ  
ὑπῆρξεν αὐτόν, ἐπτὰ στύλοις λογικοῖς,  
προγράφουσα τοὺς Παῖδας τούτους, ὡς  
νόμου φύλακας.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Ἡ σοφὴ Σολομονή, υἱοὺς ἔτεκεν ἐπτὰ,  
οὓς ἐθρέψατο καλῶς, Ἐλεάζαρ ὁ σοφός, καὶ  
ἔστεψεν, ἡ θεία χάρις, στερῶς ἀθλήσαντας.

**Δόξα.**

Τὸν Πατέρα καὶ Υἱόν, καὶ τὸ Πνεῦμα  
τὸ εὐθές, ἐν Θεότητι μιᾷ προσκυνήσωμεν  
πιστῶς, κραυγάζοντες· Τριὰς Ἁγία, σῶζε τὸν  
κόσμον σου.

Καὶ νῦν. **Θεοτοκίον.**

Πῶς ἐγέννησας Υἱόν, ὃν οὐκ ἔσπειρε  
Πατήρ; πῶς διέμεινας Ἀγνή, μετὰ τόκον  
ὥσπερ ἦς; Θεὸς οἶδεν, ὁ πάντα πράττων,  
ὅπως ἂν βούληται.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλουῖα.

**Ὑμνοι μετὰ τὴν Μικρὰν Εἴσοδον  
Ἀπολυτίκιον. Τοῦ Σταυροῦ.**

Τοῦ Μηναίου ---

**Ἦχος α'.**

Σῶσον, Κύριε, τὸν λαόν σου καὶ  
εὐλόγησον τὴν κληρονομίαν σου, νίκας τοῖς  
βασιλεῦσι κατὰ βαρβάρων δωρούμενος,  
καὶ τὸ σὸν φυλάττων διὰ τοῦ Σταυροῦ σου  
πολίτευμα.

**Τῶν Ἀγίων.**

**Ἦχος α'.**

Τὰς ἀλγηδόνας τῶν Ἀγίων, ἃς ὑπὲρ σοῦ  
ἔπαθον, δυσωπήθητι Κύριε, καὶ πάσας ἡμῶν  
τὰς ὁδύνας, ἴασαι φιλάνθρωπε δεόμεθα.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

Τοῦ Μηναίου ---

**Κοντάκιον.**

**Ἦχος δ'. Αὐτόμελον.**

Ὁ ὑψωθείς ἐν τῷ Σταυρῷ ἐκουσίως,  
τῇ ἐπωνύμῳ σου καινῇ πολιτεία τοὺς  
οἰκτιρμούς σου δώρησαι, Χριστέ ὁ Θεός·  
εὐφρανον ἐν τῇ δυνάμει σου τοὺς πιστοὺς  
βασιλεῖς ἡμῶν, νίκας χορηγῶν αὐτοῖς κατὰ  
τῶν πολεμίων· τὴν συμμαχίαν ἔχοιεν τὴν  
σὴν, ὄπλον εἰρήνης, ἀήττητον τρόπαιον.

**ΑΝΤΙ ΤΟΥ ΤΡΙΣΑΓΙΟΥ**

Τὸν Σταυρόν σου προσκυνοῦμεν,  
Δέσποτα, καὶ τὴν ἁγίαν σου ἀνάστασιν  
δοξάζομεν. (ἐκ γ')

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

καὶ τὴν ἁγίαν σου ἀνάστασιν δοξάζομεν.

**Ὁ Απόστολος**

Τῶν Ἀγίων.

**Προκείμενον. Ἦχος πλ. δ'. Ψαλμὸς 67.**

Θαυμαστός ὁ Θεὸς ἐν τοῖς ἁγίοις αὐτοῦ.

**Στίχ.** Ἐν ἐκκλησίαις εὐλογεῖτε τὸν Θεόν.

Πρὸς Ἑβραίους Ἐπιστολῆς Παύλου τὸ  
ἀνάγνωσμα.

Εβρ 11:33-40; 12:1-2

Ἀδελφοί, οἱ Ἅγιοι πάντες διὰ πίστεως  
κατηγωνίσαντο βασιλείας, εἰργάσαντο  
δικαιοσύνην, ἐπέτυχον ἐπαγγελιῶν,  
ἔφραξαν στόματα λεόντων, ἔσβεσαν  
δύναμιν πυρός, ἔφυγον στόματα μαχαίρας,  
ἐνεδυναμώθησαν ἀπὸ ἀσθενείας,  
ἐγενήθησαν ἰσχυροὶ ἐν πολέμῳ,  
παρεμβολὰς ἔκλιναν ἀλλοτρίων· ἔλαβον  
γυναῖκες ἐξ ἀναστάσεως τοὺς νεκροὺς  
αὐτῶν· ἄλλοι δὲ ἐτυμπανίσθησαν, οὐ  
προσδεξάμενοι τὴν ἀπολύτρωσιν, ἵνα  
Κρείττονος ἀναστάσεως τύχωσιν· ἕτεροι  
δὲ ἐμπαιγμῶν καὶ μαστίγων πείραν  
ἔλαβον, ἔτι δὲ δεσμῶν καὶ φυλακῆς·  
ἐλιθάσθησαν, ἐπρίσθησαν, ἐπειράσθησαν,  
ἐν φόνῳ μαχαίρας ἀπέθανον, περιήλθον  
ἐν μηλωταῖς, ἐν αἰγείοις δέρμασιν,  
ὑστερούμενοι, θλιβόμενοι, κακουχούμενοι,  
ὧν οὐκ ἦν ἄξιός ὁ κόσμος, ἐν ἐρημίαις  
πλανώμενοι καὶ ὄρεσι καὶ σπηλαίοις  
καὶ ταῖς ὁπαῖς τῆς γῆς. Καὶ οὗτοι πάντες  
μαρτυρηθέντες διὰ τῆς πίστεως οὐκ  
ἐκομίσαντο τὴν ἐπαγγελίαν, τοῦ Θεοῦ  
περὶ ἡμῶν κρεῖττόν τι προβλεψαμένου,  
ἵνα μὴ χωρὶς ἡμῶν τελειωθῶσι. Τοιγαροῦν

καὶ ἡμεῖς, τοσοῦτον ἔχοντες περικείμενον  
ἡμῖν νέφος μαρτύρων, ὄγκον ἀποθέμενοι  
πάντα καὶ τὴν εὐπερίστατον ἀμαρτίαν,  
δι' ὑπομονῆς τρέχωμεν τὸν προκείμενον  
ἡμῖν ἀγῶνα, ἀφορῶντες εἰς τὸν τῆς πίστεως  
ἀρχηγὸν καὶ τελειωτὴν Ἰησοῦν.

**Ἀλληλούϊα. Ἦχος δ'. Ψαλμὸς 33.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Ἐκέκραξαν οἱ δίκαιοι, καὶ ὁ  
Κύριος εἰσήκουσεν αὐτῶν.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Πολλαὶ αἱ θλίψεις τῶν δικαίων.

Ἀλληλούϊα. Ἀλληλούϊα. Ἀλληλούϊα.

**Τὸ Εὐαγγέλιον**

Τῶν Ἁγίων.

Ἐκ τοῦ κατὰ Ματθαῖον ἀγίου  
Εὐαγγελίου τὸ ἀνάγνωσμα.

**Ματ ι' 16 - 22**

Εἶπεν ὁ Κύριος τοῖς ἑαυτοῦ Μαθηταῖς·  
Ἴδου ἐγὼ ἀποστέλλω ὑμᾶς ὡς πρόβατα  
ἐν μέσῳ λύκων· γίνεσθε οὖν φρόνιμοι ὡς  
οἱ ὄφεις καὶ ἀκέραιοι ὡς αἱ περιστρεφαί.  
προσέχετε δὲ ἀπὸ τῶν ἀνθρώπων·  
παραδώσουσι γὰρ ὑμᾶς εἰς συνέδρια, καὶ  
ἐν ταῖς συναγωγαῖς αὐτῶν μαστιγώσουσιν  
ὑμᾶς· καὶ ἐπὶ ἡγεμόνας δὲ καὶ βασιλεῖς  
ἀχθήσεσθε ἕνεκεν ἐμοῦ εἰς μαρτύριον  
αὐτοῖς καὶ τοῖς ἔθνεσιν. ὅταν δὲ  
παραδῶσωσιν ὑμᾶς, μὴ μεριμνήσητε πῶς ἢ  
τί λαλήσητε· δοθήσεται γὰρ ὑμῖν ἐν ἐκείνῃ  
τῇ ὥρᾳ τί λαλήσητε· οὐ γὰρ ὑμεῖς ἐστε οἱ  
λαλοῦντες ἀλλὰ τὸ Πνεῦμα τοῦ πατρὸς  
ὑμῶν τὸ λαλοῦν ἐν ὑμῖν. παραδώσει δὲ  
ἀδελφὸς ἀδελφὸν εἰς θάνατον καὶ πατὴρ  
τέκνον, καὶ ἐπαναστήσονται τέκνα ἐπὶ  
γονεῖς καὶ θανατώσουσιν αὐτούς· καὶ

ἔσεσθε μισούμενοι ὑπὸ πάντων διὰ τὸ  
ὄνομά μου· ὁ δὲ ὑπομείνας εἰς τέλος οὗτος  
σωθήσεται.

**Ὕμνος εἰς τὴν Θεοτόκον.**

Ἀξιὸν ἐστὶν ὡς ἀληθῶς μακαρίζειν  
σε τὴν Θεοτόκον, τὴν ἀειμακάριστον  
καὶ παναμώμητον καὶ μητέρα τοῦ Θεοῦ  
ἡμῶν. Τὴν τιμιωτέραν τῶν Χερουβείμ καὶ  
ἐνδοξοτέραν ἀσυγκρίτως τῶν Σεραφείμ,  
τὴν ἀδιαφθόρως Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Κοινωνικόν. Ψαλμὸς 4.**

Ἐσημειώθη ἐφ' ἡμᾶς τὸ φῶς τοῦ  
προσώπου σου, Κύριε. Ἀλληλούϊα.

**Ὕμνος μετὰ τὴν Θ. Κοινωνίαν.**

**Ἦχος β'.**

Εἶδομεν τὸ φῶς τὸ ἀληθινόν, ἐλάβομεν  
Πνεῦμα ἐπουράνιον, εὗρομεν πίστιν ἀληθῆ,  
ἀδιαίρετον Τριάδα προσκυνοῦντες· αὕτη  
γὰρ ἡμᾶς ἔσωσεν.

**ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου καὶ  
παναμώμου ἁγίας αὐτοῦ Μητρός, δυνάμει  
τοῦ τιμίου καὶ ζωοποιοῦ Σταυροῦ, οὐ τὴν  
πρόοδον ἐπιτελοῦμεν· προστασίαις τῶν  
τιμίων ἐπουρανίων Δυνάμεων Ἀσωμάτων,  
ἰκεσίαις τοῦ τιμίου, ἐνδόξου, προφήτου,  
Προδρόμου καὶ βαπτιστοῦ Ἰωάννου,  
τῶν ἁγίων ἐνδόξων καὶ πανευφήμων  
Ἀποστόλων, τῶν ἁγίων ἐνδόξων καὶ  
καλλινίκων μαρτύρων· τῶν ὁσίων καὶ  
θεοφόρων Πατέρων ἡμῶν· (τοῦ Ἁγίου τοῦ  
Ναοῦ)· τῶν ἁγίων καὶ δικαίων Θεοπατόρων  
Ἰωακείμ καὶ Ἄννης, τῶν Ἁγίων ἐπτὰ  
Μαρτύρων τῶν Μακκαβαίων καὶ τοῦ

διδασκάλου αὐτῶν Ἐλεαζάρου καὶ τῆς  
μητρὸς αὐτῶν Σολομονῆς, ὧν καὶ τὴν  
μνήμην ἐπιτελοῦμεν· καὶ πάντων τῶν  
Ἀγίων, ἐλεῆσαι καὶ σῶσαι ἡμᾶς, ὡς ἀγαθὸς  
καὶ φιλόανθρωπος.

### **Κανόνας Νηστείας**

*Νηστεία.*

*Εἶναι ἡ νηστεία τοῦ Δεκαπενταγούτου.*